

हिन्दी प्रादेशिक समाचार

आकाशवाणी चंडीगढ़

(तिथि 27 दिसंबर 2025, समय 1305 (05 मिनट))

राष्ट्रपति द्रौपदी मुर्मु और प्रधानमंत्री नरेन्द्र मोदी ने दशम पिता गुरु गोबिंद सिंह के प्रकाश उत्सव पर शुभकामनाएं दी हैं। सोशल मीडिया पोस्ट में राष्ट्रपति ने कहा कि श्री गुरु गोबिंद सिंह ने अदम्य साहस और असाधारण बुद्धिमत्ता से लोगों को धार्मिक जीवन जीने के लिए प्रेरित किया। प्रधानमंत्री ने श्री गुरु गोबिंद सिंह जी के जन्मस्थान, तख्त श्री हरिमंदिर पटना साहिब की इस वर्ष की यात्रा की तस्वीरें साझा की। श्री मोदी ने कहा कि श्री गुरु गोबिंद सिंह साहस, करुणा और त्याग के प्रतीक हैं। उन्होंने कहा कि दसवें सिख गुरु का जीवन और शिक्षाएं लोगों को सत्य, न्याय, धर्म और मानवीय गरिमा के लिए प्रेरित करती हैं। प्रधानमंत्री ने कहा कि श्री गुरु गोबिंद सिंह की सेवा और निस्वार्थ कर्तव्य के दृष्टिकोण ने पीढ़ियों का मार्गदर्शन किया है।

केंद्रीय यांत्रिकी एवं सूचना प्रौद्योगिकी मंत्री अश्विनी वैष्णव ने कहा कि भारत इलेक्ट्रॉनिक्स निर्यात में सातवें स्थान से ऊपर उठकर तीसरे स्थान पर पहुँच गया है। श्री वैष्णव ने सोशल मीडिया पोस्ट में भारत को विश्व का दूसरा सबसे बड़ा मोबाइल निर्माता देश बताया। उन्होंने कहा कि इलेक्ट्रॉनिक्स विनिर्माण में भारत का आगे बढ़ना प्रधानमंत्री नरेन्द्र मोदी के व्यापक पारिस्थितिकी तंत्र विकसित करने के दृष्टिकोण से प्रेरित है। श्री वैष्णव ने कहा कि बड़े पैमाने पर इलेक्ट्रॉनिक्स विनिर्माण के लिए पी.एल.आई योजना से 13 हजार, 475 करोड़ रुपये से अधिक का निवेश आकर्षित हुआ है और नौ लाख, 80 हजार करोड़ रुपये मूल्य का उत्पादन किया गया है। उन्होंने कहा कि इस योजना से पिछले 5 वर्षों में एक लाख 30 हजार से अधिक रोजगार सृजित हुए हैं। इससे इलेक्ट्रॉनिक्स क्षेत्र में विनिर्माण, रोजगार और निर्यात को बढ़ावा भी मिला है। श्री वैष्णव ने बताया कि अब तक दस सेमीकंडक्टर इकाइयों

को मंजूरी दी जा चुकी है। तीन पहले से ही प्रारंभिक उत्पादन चरणों में हैं। उन्होंने कहा कि इलेक्ट्रॉनिक्स विनिर्माण ने पिछले दशक में 25 लाख रोजगार सृजित किए हैं। उन्होंने यह भी बताया कि सेमीकंडक्टर और कंपोनेंट विनिर्माण के विस्तार के साथ रोजगार सृजन में और तेजी आएगी।

हरियाणा के गांवों में लोगों ने मनरेगा के स्थान पर विकसित भारत-जी राम जी योजना -2025 लाने का स्वागत किया है। श्रमिकों ने, नई योजना में प्रत्येक ग्रामीण परिवार को एक सौ पच्चीस दिनों के रोजगार की वैधानिक गारंटी दिए जाने को भारत सरकार और प्रधानमंत्री नरेंद्र मोदी का सराहनीय कदम बताया है। हमारी संवाददाता ने पंचकूला के लाभार्थियों की प्रतिक्रिया ली।

भिवानी में महिला लाभार्थी रामा ने कहा –

नए अधिनियम में जॉब कार्ड और सोशल ऑडिट के जरिए पारदर्शिता सुनिश्चित की गई है। यह अधिनियम ग्रामीण भारत की तस्वीर बदलने वाला एक क्रांतिकारी कदम बताया जा रहा है। इससे मजदूर व किसानों को सीधा फायदा होगा तथा ग्रामीण अर्थव्यवस्था को बल मिलेगा।

केंद्रीय महिला सशक्तिकरण एवं बाल विकास मंत्री अन्नपूर्णा देवी ने कहा कि बच्चे ही देश का भविष्य हैं और विकसित भारत के निर्माता हैं। नई दिल्ली में प्रधानमंत्री राष्ट्रीय बाल पुरस्कार विजेताओं के साथ आयोजित रात्रिभोज के दौरान मीडिया से बातचीत में उन्होंने बच्चों के योगदान की सराहना की। इस अवसर पर केंद्रीय मंत्री ने 17 पुरस्कार विजेताओं को सम्मानित किया और उनसे बातचीत भी की। इस कार्यक्रम में महिला सशक्तिकरण एवं बाल विकास राज्य मंत्री सावित्री ठाकुर और अन्य गणमान्य व्यक्ति भी उपस्थित थे।

सोनीपत पुलिस ने गांव सलीमपुर ट्राली में आंगनवाड़ी वर्कर की लूट व हत्या मामले में जांच के लिए विशेष टीम गठित की है। पुलिस अधिकारियों का कहना है कि

घटनास्थल से साक्ष्य जुटाए गए हैं और आसपास के लोगों से पूछताछ की जा रही है। इलाके में लगे सीसीटीवी कैमरों की फुटेज खंगाली जा रही है और संदिग्धों की पहचान के प्रयास तेज कर दिए गए हैं। पुलिस का दावा है कि जल्द ही आरोपियों को गिरफ्तार कर मामले का खुलासा किया जाएगा। हमारे संवाददाता ने बताया है कि कल शाम आंगनवाड़ी वर्कर ऊषा अपने घर के पास स्थित एक मकान में आटा पिसाने के लिए गई थी। इसी दौरान अज्ञात व्यक्तियों ने ऊषा पर तेजधार हथियार से कई वार किए। हत्या के बाद उस के पहने हुए गहने लेकर फरार हो गए।
